

06 11 2025

6 45

வியாழக்கிழமை

காலை

தலைப்புச் செய்திகள்

1. மகளிர் உலகக்கோப்பை ஒருநாள் கிரிக்கெட் போட்டியில் கோப்பையை வென்ற இந்திய அணியினருக்கு பிரதமர் திரு. நரேந்திர மோடி பாராட்டு தெரிவித்தார்.
2. பிஹார் சட்டப்பேரவைத் தேர்தலில் 121 தொகுதிகளில் முதற்கட்ட வாக்குப்பதிவு இன்னும் சற்றுநேரத்தில் தொடங்குகிறது.
3. சென்னை, செங்கல்பட்டு உள்ளிட்ட மாவட்டங்களில் வாக்காளர் பட்டியல் தீவிர திருத்தப் பணிகள் குறித்து துணைத் தேர்தல் ஆணையர் திரு. பானு பிரகாஷ் எத்துரு ஆய்வு செய்தார்.
4. தொழிற்சாலைப் பகுதிகளில் பொதுசுத்திகரிப்பு நிலையம் அமைப்பதற்கு மாநில அரசுக்கு, மத்திய அரசு உதவி வருவதாக பிஜேபி மாநில தலைவர் திரு. நயினார் நாகேந்திரன் கூறியுள்ளார்.
5. உலகக்கோப்பை செஸ் போட்டியில் இந்தியாவின் குகேஷ், அர்ஜுன் எரிகைசி, ஹரிகிருஷ்ணா, தீப்தயான் கோஷ் ஆகியோர் 3வது சுற்றுக்கு முன்னேறியுள்ளனர்.

--- இனி விரிவான செய்திகள் ---

<<<<>>>>

மகளிர் உலகக்கோப்பை ஒருநாள் கிரிக்கெட் போட்டியில் கோப்பையை வென்ற இந்திய அணியினர் பிரதமர் திரு. நரேந்திர மோடியை புதுதில்லியில் உள்ள அவரது இல்லத்தில் நேற்று சந்தித்துப் பேசினர்.

வெற்றி பெற்ற அவர்களுக்கு திரு. மோடி வாழ்த்து தெரிவித்தார்.

அப்போட்டியில் 3 தொடர் தோல்விகளுக்குப் பிறகு மீண்டும் சிறப்பாக விளையாடி வெற்றி பெற்றதற்காக அவர் பாராட்டு தெரிவித்தார்.

இந்த சந்திப்பின்போது கேப்டன் ஹர்மன் ப்ரீத் கவுர், மேலும் அதிக கோப்பைகளை வென்று சந்திப்போம் என்று நம்பிக்கை தெரிவித்தார்.

இப்போட்டியில் தங்களை ஊக்கப்படுத்தியதாக பிரதமருக்கு துணைக் கேப்டன் ஸ்மிருதி மந்தனா நன்றி தெரிவித்தார்.

<<<<>>>>

பிஹார் சட்டப்பேரவைத் தேர்தலில் முதற்கட்ட வாக்குப்பதிவு இன்னும் சற்றுநேரத்தில் தொடங்குகிறது.

மொத்தம் 121 தொகுதிகளில் காலை 7 மணிக்கு தொடங்கி மாலை 6 மணி வரை வாக்குப்பதிவு நடைபெற உள்ளது.

பாதுகாப்பு சூழல் காரணமாக சில தொகுதிகளில் மாலை 5 மணியுடன் வாக்குப்பதிவு நிறைவடைகிறது.

தேர்தலை நியாயமாகவும், நேர்மையாகவும் நடத்துவதற்குத் தேவையான பாதுகாப்பு ஏற்பாடுகள் செய்யப்பட்டுள்ளதாக தேர்தல் ஆணையம் தெரிவித்துள்ளது.

<<<<>>>>

தமிழகத்தில் வாக்காளர் பட்டியல் தீவிர திருத்தப் பணிகள் நடைபெற்று வரும் நிலையில் அதுகுறித்து துணைத் தேர்தல் ஆணையர் திரு. பானு பிரகாஷ் எத்துரு ஆய்வு செய்தார்.

இயக்குநர் திரு. கிருஷ்ணகுமார் திவாரியுடன் இணைந்து நேற்று செங்கல்பட்டு, சென்னை, காஞ்சிபுரம், ராணிப்பேட்டை, திருவள்ளூர், வேலூர் ஆகிய மாவட்டங்களில் இப்பணிகளின் முன்னேற்றம் குறித்து அவர் ஆய்வு செய்தார்.

இம்மாவட்டங்களில் துணைத் தேர்தல் ஆணையரால் நடத்தப்பட்ட ஆய்வுக் கூட்டத்தில் மாவட்ட தேர்தல் அதிகாரிகள் பங்கேற்றனர்.

தீவிர திருத்த செயல்முறையை சுமுகமாக நடத்துவதை உறுதி செய்யவும், விரிவான பிழையற்ற வாக்காளர் பட்டியல் தயாரிப்பதன் முக்கியத்துவத்தை வலியுறுத்தும் வகையிலும் சென்னை பெருநகர மாநகராட்சி, காஞ்சிபுரம் மற்றும் திருவள்ளூர் மாவட்டங்களில் கணக்கீட்டுப் படிவங்களின் வினியோகம் குறித்து

துணைத் தேர்தல் ஆணையர் கள ஆய்வு நடத்தியதாக மாநில தலைமைத் தேர்தல் அதிகாரி திருமதி அர்ச்சனா பட்நாயக் தெரிவித்துள்ளார்.

<<<<>>>>

தொழிற்சாலைப் பகுதிகளில் பொதுசுத்திகரிப்பு நிலையம் அமைப்பதற்கு மாநில அரசுக்கு மத்திய அரசு உதவி வருவதாக பிஜேபி மாநில தலைவர் திரு. நயினார் நாகேந்திரன் கூறியுள்ளார்.

ஈரோடு மாவட்டம் பெருந்துறை சிப்காட் பகுதியில் தொழிற்சாலைக் கழிவுகளால் பாதிக்கப்பட்ட பகுதிகளை அவர் பார்வையிட்டு அப்பகுதி மக்களின் குறைகளைக் கேட்டறிந்தார்.

பின்னர் செய்தியாளர்களிடம் பேசிய அவர், பொது சுத்திகரிப்பு நிலையங்கள் அமைக்க மத்திய அரசு 50 சதவீதம் மானியம் வழங்கி வருவதாக தெரிவித்தார்.

தொழிற்சாலைகள் மாநில அரசின் கட்டுப்பாட்டில் உள்ளதால் அம்மாநில அரசு கேட்டுக்கொண்டால் மத்திய அரசு உதவ தயாராக இருப்பதாக கூறினார்.

மக்கள் பாதிக்கப்படக்கூடாது என்பதால் சேலத்தில் சிப்காட் தொழிற்சாலை அமைப்பதை மாநில அரசு கைவிட வேண்டும் என்று திரு. நயினார் நாகேந்திரன் தெரிவித்தார்.

<<<<>>>>

நெல்லை மாவட்டம் களக்காடு அருகே கடந்த சில மாதங்களுக்கு முன்பு ஏற்பட்ட விபத்தில் துண்டான இளைஞர் ஒருவரின் கையை நெல்லை அரசு மருத்துவக்கல்லூரி மருத்துவர்கள் அறுவை சிகிச்சையின் மூலம் இணைத்துள்ளனர்.

வெற்றிகரமாக அறுவை சிகிச்சை செய்த பிறகு மூன்று மாத கால கண்காணிப்புக்குப்பின் அந்த இளைஞர் முற்றிலும் குணமடைந்ததாக நெல்லை மருத்துவக்கல்லூரி முதல்வர் ரேவதி பாலன் எமது செய்தியாளரிடம் தெரிவித்தார்.

(Voice Byte – ரேவதி பாலன் - 41 Sec)

<<<<>>>>

ஆசிய மாஸ்டர்ஸ் தடகள சாம்பியன் போட்டியை துணை முதலமைச்சர் திரு. உதயநிதி ஸ்டாலின் தொடங்கி வைத்தார்.

இது தொடர்பாக சமூக வலைதளத்தில் பதிவிட்டுள்ள அவர், சென்னை ஜவஹர்லால் நேரு மைதானத்தில் நடைபெறும் இப்போட்டியில் 23 நாடுகளைச் சேர்ந்த 3 ஆயிரத்து 500க்கும் மேற்பட்டோர் பங்கேற்றுள்ளதாக கூறியுள்ளார்.

35 வயது முதல் 104 வயதுடையவர்கள் இப்போட்டியில் பங்கேற்பதாகவும், அவர்களுக்கு தமது வாழ்த்துகளை தெரிவித்துக்கொள்வதாகவும் திரு. உதயநிதி ஸ்டாலின் குறிப்பிட்டுள்ளார்.

<<<<>>>>

தமிழகத்தில் தருமபுரி, கிருஷ்ணகிரி, திருப்பத்தூர், திருவண்ணாமலை, சேலம், கள்ளக்குறிச்சி, திருச்சி, அரியலூர், பெரம்பலூர் ஆகிய மாவட்டங்களின் ஓரிரு இடங்களில் இன்று கனமழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது.

சென்னையில் வானம் மேகமூட்டத்துடன் காணப்படும் என்றும், சில பகுதிகளில் லேசானது முதல் மிதமானது வரை மழைக்கு வாய்ப்புள்ளதாக அந்த மையம் கூறியுள்ளது.

<<<<>>>>

### இருவரிச் செய்திகள்

அமெரிக்க அதிபர் திரு. டோனல்ட் ட்ரம்ப் உலகளவில் விதித்த வரிகளின் தன்மை குறித்த வாதங்கள் தொடர்பான விசாரணையை அந்நாட்டு உச்சநீதிமன்றம் தொடங்கியுள்ளது.

-----

அமெரிக்காவின் கெண்டகியில் உள்ள Louisville சர்வதேச விமான நிலையத்தில் நிகழ்ந்த விமான விபத்தில் உயிரிழந்தவர்களின் எண்ணிக்கை 9ஆக அதிகரித்துள்ளது.

-----

சத்தீஸ்கரில் நக்சல் பிரச்சினைக்கு மத்திய - மாநில அரசுகள் உரிய நடவடிக்கைகள் மூலம் தீர்வு கண்டுள்ளதாக குடியரசு துணைத்தலைவர் திரு. சி.பி. ராதாகிருஷ்ணன் தெரிவித்துள்ளார்.

-----

பெரம்பலூர் மாவட்டம் குன்னம் தொகுதிக்கு உட்பட்ட நொச்சிகுளம் ஊராட்சியில் புதிதாக கட்டப்பட்ட அங்கன்வாடி மையக் கட்டிடத்தை மாநில போக்குவரத்து துறை அமைச்சர் திரு. சிவசங்கர் திறந்து வைத்தார்.

-----

தருமபுரியில் மாற்றுத்திறனாளிகள் சிறப்பு குறைதீர்க்கும் நாள் முகாமில் 12 பேருக்கு அரசு நலத்திட்ட உதவிகளை ஆட்சியர் திரு. சதீஷ் வழங்கினார்.

-----

திருவள்ளூரில் பிரதமரின் பயிர்க் காப்பீட்டுத் திட்டம், பெண் குழந்தைகளைக் காப்போம், அவர்களுக்கு கற்பிப்போம் திட்டங்கள் தொடர்பான விழிப்புணர்வு வாகன பேரணி நடைபெற்றது.

-----

வேலூர் மாவட்டத்தில் போதைப்பொருள் வினியோகித்த ராஜஸ்தானை சேர்ந்த ஒருவரை அம்மாநிலத்தில் தமிழக காவல்துறையினர் கைது செய்தனர்.

-----

தாய்லாந்து நாட்டில் இருந்து சென்னைக்கு கடத்தி வந்த ஒரு கோடியே 40 லட்சம் ரூபாய் மதிப்பிலான போதைப்பொருளை சென்னை விமான நிலையத்தில் சுங்க அதிகாரிகள் பறிமுதல் செய்து ஒருவரைக் கைது செய்தனர்.

-----

காஞ்சிபுரம் மாவட்டத்தில் குறைந்த வட்டியில் கடன் வழங்கும் திட்டத்திற்காக விண்ணப்பித்த பிற்படுத்தப்பட்ட சமூகத்தைச் சேர்ந்தவர்களிடம் அதிகாரிகள் விசாரித்தனர்.

-----

சென்னையில் உள்ள தமிழ்நாடு அரசு இசைக் கல்லூரியில் இன்று முதல் இரண்டு நாட்களுக்கு தமிழிசை விழா நடைபெற உள்ளது.

-----

விளையாட்டுச் செய்திகள்

உலகக்கோப்பை செஸ் போட்டியில் இந்தியாவின் குகேஷ், அர்ஜுன் எரிகைசி, ஹரிகிருஷ்ணா, தீப்தயான் கோஷ் ஆகியோர் 3வது சுற்றுக்கு முன்னேறியுள்ளனர்.

கோவாவில் நடைபெற்று வரும் இப்போட்டியின் இரண்டாவது சுற்றில் குகேஷ் - கஜகஸ்தானின் Kazybek Nogervek-வையும், அர்ஜுன் எரிகைசி - பஸ்கேரியாவின் Martine Petro-வையும் வென்றனர்.

ஹரிகிருஷ்ணா - ரஷ்யாவின் Arseniy Nesterov-வையும், தீப்தயான் கோஷ் - ரஷ்யாவின் Nepomniachtchi-யை வென்று 3வது சுற்றுக்கு முன்னேறியுள்ளனர்.

-----

இந்தியா-ஆஸ்திரேலியா அணிகளுக்கு இடையேயான 4வது ட்வெண்ட்டி ட்வெண்ட்டி கிரிக்கெட் போட்டி இன்று நடைபெறுகிறது.

Gold Coast-ல் நடைபெற உள்ள இப்போட்டி பிற்பகல் மணி 1.45க்கு தொடங்குகிறது.

ஐந்து போட்டிகளைக் கொண்ட இத்தொடரில் இரு அணிகளும் தலா ஒரு போட்டியில் வெற்றி பெற்றுள்ளன.

ஒரு போட்டி மழை காரணமாக கைவிடப்பட்டது.

-----

தென்னாப்பிரிக்க அணிக்கு எதிரான டெஸ்ட் கிரிக்கெட் தொடரில் விளையாடும் இந்திய அணி அறிவிக்கப்பட்டுள்ளது.

கேப்டன் சுப்மன் கில் தலைமையிலான இந்த அணியில் துணை கேப்டன் ரிஷப் பந்த் இடம்பெற்றுள்ளார்.

யஷஸ்வி ஜெய்ஸ்வால், கே.எல். ராகுல், சாய் சுதர்ஷன், தேவதத் படிக்கல், துருவ் ஜுரெல், ரவீந்திர ஜடேஜா, வாஷிங்டன் சுந்தர், பும்ரா, அக்ஸர் பட்டேல், நிதிஷ்குமார் ரெட்டி, முகமது சிராஜ், குல்தீப் யாதவ், ஆகாஷ் தீப் ஆகியோர் இடம்பெற்றுள்ளனர்.

2 போட்டிகளைக் இத்தொடரின் முதலாவது ஆட்டம் கொல்கத்தாவில் இம்மாதம் 14ஆம் தேதி தொடங்குகிறது.

இரண்டாவது மற்றும் இறுதி டெஸ்ட் போட்டி 22ஆம் தேதி குவஹாத்தியில் நடைபெற உள்ளது.

<<<<>>>>